

नागरिक लगानी कोष ऐन, २०४७



लालमोहर र प्रकाशन मिति : २०४७।१२।४

संशोधन गर्ने ऐन

१) नागरिक लगानी कोष (पहिलो संशोधन) ऐन, २०५४

२०५४।१२।२

२) आयकर ऐन, २०५८

२०५८।१२।१९

२०४७ सालको ऐन नं. २५

स्वस्तिश्री गिरिराज चक्रचूडामणि नरनारायणेत्यादि विविध विरूदावली विराजमान मनोन्त महेन्द्रमाला परम नेपाल प्रतापभास्कर ओजस्वीराजन्य पर गौरवमय तेजस्वी त्रिभुवन प्रजातन्त्र श्रीपद परम उज्ज्वल कीर्तिमय नेपाल श्रीपद परम प्रोज्ज्वल नेपालतारा परम पवित्र ॐरामपट्ट परम ज्योतिर्मय सुविख्यातः त्रिशक्तिपट्ट परम सुप्रसिद्ध प्रवल गोरखादक्षिणबाहु परमाधिपति अतिरथी परम सेनापति श्री श्री श्री श्री श्रीमन्महाराजाधिराज वीरेन्द्र वीर विक्रम शाहदेव देवानाम् सदा समर विजयिनाम् ।

नागरिक लगानी कोषको स्थापना र व्यवस्था गर्न बनेको ऐन

प्रस्तावना :

देशको आर्थिक विकासको लागि सर्वसाधारण जनतालाई समेत पूंजीको वचत गर्न प्रोत्साहित गरी लगानीका अवसरहरू बढाउन तथा पूंजीबजारको विकासमा गतिशिलता ल्याउन एउटा नागरिक लगानी कोषको स्थापना र व्यवस्था गर्न वाञ्छनीय भएकोले,

श्री ५ महाराजाधिराज वीरेन्द्र वीर विक्रम शाहदेवबाट नेपाल अधिराज्यको संविधान, २०४७ को धारा १२९ बमोजिम मन्त्रपरिषद्को सल्लाह र सम्मतिले यो ऐन बनाई बक्सको छ ।

परिच्छेद - १

प्रारम्भिक

१. संक्षिप्त नाम र प्रारम्भ :

(१) यस ऐनको नाम “नागरिक लगानी कोष ऐन, २०४७” रहेको छ ।

(२) यो ऐन तुरुन्त प्रारम्भ हुनेछ ।

२. परिभाषा :

विषय वा प्रसंगले अर्को अर्थ नलागेमा यस ऐनमा, -

- (क) “कोष” भन्नाले दफा ३ बमोजिम स्थापना भएको नागरिक लगानी कोष सम्झनु पर्छ ।
- (ख) “साधारण सभा” भन्नाले दफा २१ बमोजिम बोलाइएको शेयरवालाहरूको साधारण सभा सम्झनु पर्छ ।
- (ग) “समिति” भन्नाले दफा २५ बमोजिम गठन भएको कोषको सञ्चालक समिति सम्झनु पर्छ ।
- (घ) “अध्यक्ष” भन्नाले समितिको अध्यक्ष सम्झनु पर्छ ।
- (ङ) “सञ्चालक” भन्नाले समितिको सदस्य सम्झनु पर्छ र सो शब्दले समितिको अध्यक्ष समेतलाई जनाउँछ ।
- (च) “कार्यकारी निर्देशक” भन्नाले दफा ४२ बमोजिम नियुक्त कोषको कार्यकारी निर्देशक सम्झनु पर्छ ।
- (छ) “शेयर” भन्नाले कोषको शेयर पूँजीको विभाजित अंश सम्झनु पर्छ ।
- (ज) “शेयरवाला” भन्नाले कोषको शेयरमा स्वामित्व भएको व्यक्ति सम्झनु पर्छ ।
- (झ) “शेयर प्रमाण-पत्र” भन्नाले शेयरवालालाई शेयर खरीद गरेबापत् कोषले प्रदान गरेको निस्सा सम्झनु पर्छ ।
- (ञ) “कर्जा” भन्नाले कुनै चल वा अचल सम्पत्ति धितो वा बन्धक लिई वा अन्य आवश्यक सुरक्षण वा जमानत लिई कोषले निर्धारण गरेको शर्तमा दिने ऋण सम्झनु पर्छ ।
- (ट) “डिवेन्चर” भन्नाले कोषको जायजेथा धितो राखी वा नराखी कोषले जारी गरेको ऋणपत्र सम्झनु पर्छ ।
- (ठ) “ऋणपत्र” भन्नाले राष्ट्र ऋण ऐन, २०१७ अन्तर्गत नेपाल सरकारले निष्काशन गरेको ऋणपत्र सम्झनु पर्छ ।
- (ड) “धितोपत्र (सेक्युरिटी)” भन्नाले शेयर, स्टक, नगद, डिवेन्चर, डिवेन्चर स्टक र नेपाल सरकारले जारी गरेको ऋणपत्र सम्झनु पर्छ र सो शब्दले धितोपत्रको धरौटी सम्बन्धी भरपाई तथा धितोपत्र सम्बन्धी हक र अधिकार-पत्र समेतलाई जनाउँछ ।

- (ढ) “लगानी” भन्नाले कुनै संगठित संस्थाको शेयर वा डिभेन्चर र अन्य धितोपत्रहरूमा गरिएको लगानी सम्झनु पर्छ ।
- (ण) “लगानीकर्ता हिसाब योजना (इन्भेष्टमेन्ट एकाउन्ट स्कीम)” भन्नाले दफा १५ बमोजिम कोषले सञ्चालन गरेको लगानीकर्ता हिसाब योजना सम्झनु पर्छ ।
- ✱(त) “नागरिक एकाङ्क योजना (सिटीजन युनिट स्कीम)” भन्नाले दफा १६ बमोजिम कोषले सञ्चालन गरेको नागरिक एकाङ्क योजना सम्झनु पर्छ र सो शब्दले सर्वसाधारण बचतकर्ता र लगानीकर्ताहरूबाट संकलन गरी जम्मा भएको पूंजी कोष र त्यस्तो पूंजी कोषलाई व्यवस्थित गर्ने योजनालाई समेत जनाउँछ ।
- (थ) “एकाङ्क (युनिट)” भन्नाले नागरिक एकाङ्क योजना अन्तर्गत पूंजी संकलन गर्न जारी गरिएको एकाङ्क सम्झनु पर्छ ।
- (द) “एकाङ्कवाला (युनिटहोल्डर)” भन्नाले कोषको एकाङ्कमा स्वामित्व भएको व्यक्ति वा संगठित संस्था सम्झनु पर्छ ।
- (ध) “एकाङ्क प्रमाण-पत्र” भन्नाले नागरिक एकाङ्क योजनामा रकम लगानी गरेबापत कोषले एकाङ्कवालालाई प्रदान गरेको निस्सा सम्झनु पर्छ ।
- (न) “प्राविधिक उप-समिति” भन्नाले दफा ४३ बमोजिम गठन भएको विशेषज्ञहरूको प्राविधिक उप-समिति सम्झनु पर्छ ।
- (प) “संगठित संस्था” भन्नाले प्रचलित कानून बमोजिम संगठित संस्थाको रूपमा स्थापना भएको बैंक, पब्लिक कम्पनी, उद्योग वा त्यस्तै अन्य सरकारी वा गैरसरकारी संस्था सम्झनु पर्छ ।
- ✱(प१) “ट्रष्टी” भन्नाले यस ऐन बमोजिम बचतकर्ता र लगानीकर्ताहरूबाट संकलन गरी जम्मा भएको पूंजी कोषलाई सम्बन्धित योजनाको शर्त अनुसार लगानी प्रबन्ध गर्न वा तत्सम्बन्धमा अन्य कुनै संगठित संस्थसंग भएको सम्झौता बमोजिमको दायित्व पूरा गर्नको निमित्त दफा ४३क बमोजिम कोषले तोकिएको कोषको समिति, उपसमिति वा त्यस्तो समिति वा उपसमितिको सदस्य वा कोषको अधिकृत कर्मचारी सम्झनु पर्छ ।
- (फ) “तोकिएको” वा “तोकिए बमोजिम” भन्नाले यस ऐन अन्तर्गत बनेको विनियममा तोकिएको वा तोकिए बमोजिम सम्झनु पर्छ ।

✱ नागरिक लगानी कोष (पहिलो संशोधन) ऐन, २०५४ द्वारा संशोधित ।

✱ नागरिक लगानी कोष (पहिलो संशोधन) ऐन, २०५४ द्वारा थप ।

परिच्छेद - २
स्थापना , पूंजी र व्यवस्थापन

३. कोषको स्थापना :

- (१) नागरिक लगानी कोषको नामबाट एउटा कोषको स्थापना हुनेछ ।
- (२) कोष अविच्छिन्न उत्तराधिकारवाला एक स्वशासित र संगठित संस्था हुनेछ ।
- (३) कोषको काम कारवाहीको निमित्त आफ्नो एउटा छुट्टै छाप हुनेछ ।
- (४) कोषले यस ऐनको अधीनमा रही चल अचल सम्पत्ति प्राप्त गर्न, उपभोग गर्न, राख्न, बेच विखन गर्न र त्यस्तै अन्य किसिमले व्यवस्था गर्न सक्नेछ ।
- (५) कोषले आफ्नो नामबाट नालिश उजूर गर्न र कोषउपर पनि सोही नामबाट नालिश उजूर लाग्न सक्नेछ ।
- (६) कोषको केन्द्रीय कार्यालय काठमाण्डौमा रहनेछ र कोषले नेपाल अधिराज्यभित्र वा बाहिर शाखाहरू खोल्न तथा एजेन्ट वा प्रतिनिधि नियुक्त गर्न सक्नेछ ।

४. शेयर पूंजी र शेयरवाला :

- (१) कोषको अधिकृत पूंजी आठ करोड रूपैयाँ हुनेछ र सो रकमलाई एक सय रूपैयाँ दरको आठ लाख शेयरमा विभाजन गरिनेछ ।
- (२) कोषको जारी पूंजी चार करोड रूपैयाँ र चुक्ता पूंजी दुई करोड चालीस लाख रूपैयाँ हुनेछ । सो रकमको शेयरलाई देहाय बमोजिम बाँडफाँड गरी वितरण गरिनेछ:

(क) नेपाल सरकार	१० प्रतिशत
(ख) नेपाल राष्ट्र बैंक	४० प्रतिशत
(ग) सेक्यूरिटी खरीद बिक्री केन्द्र (हाल नेपाल स्टक एक्स्चेञ्ज लि.)	१० प्रतिशत
(घ) अन्य बैंक तथा वित्तीय संस्थाहरू	२० प्रतिशत
(ङ) सर्वसाधारण जनता	२० प्रतिशत
- (३) उपदफा (२) को खण्ड (घ) र (ङ) बमोजिम कोषको शेयर बिक्री वितरण गर्दा धितोपत्र कारोबार ऐन, २०४० को अधीनमा रही गर्नु पर्नेछ ।

तर कोषले कुनै विदेशी बैंक वा वित्तीय संस्था वा विदेशी नागरिकलाई शेयर बिक्री वितरण गर्नुपर्ने भएमा नेपाल सरकारको स्वीकृति लिनु पर्नेछ ।
- (४) शेयरको लागि दरखास्तको आव्हान, शेयरको बाँडफाँड किस्ताको माँग र शेयर प्रमाण-पत्र वितरण सम्बन्धी व्यवस्था तोकिए बमोजिम हुनेछ ।

- (५) प्रत्येक शेयर अभिभाज्य हुनेछ र शेयरवालाले आफूले लिएको प्रत्येक शेयरको एक मतको हिसाबले साधारण सभामा मत दिन पाउनेछ ।
- (६) शेयरवालाले दायित्व निजले लिएको शेयरको मूल्यको हदसम्म सीमित रहनेछ ।

५. शेयर पूंजीमा थपघट हुन सक्ने :

समितिले श्री ५ को सरकारको पूर्व स्वीकृति लिई कोषको शेयर पूंजी र सो को बांडफांड तथा बनावटमा आवश्यकता अनुसार थपघट गर्न सक्नेछ ।

६. विवरणपत्र प्रकाशित गर्नुपर्ने :

कोषले आफ्नो शेयर वा डिभेन्चर बिक्रीको लागि निष्काशन गर्नुभन्दा अगाडि तोकिए बमोजिमको कुराहरू खुलाई तोकिए बमोजिम विवरण-पत्र प्रकाशित गर्नु पर्नेछ ।

७. शेयरको दरखास्त :

कोषको शेयर खरीद गर्न चाहने व्यक्ति वा संगठित संस्थाले तोकिए बमोजिमको ढाँचामा तोकिएबमोजिम दरखास्त दिनु पर्नेछ ।

८. शेयर प्रमाणपत्र :

- (१) प्रत्येक शेयरवालालाई निजले लिएको शेयरको तोकिएबमोजिमको ढाँचामा प्रमाण-पत्र दिइनेछ ।
- (२) प्रमाण-पत्रमा खुलाउनु पर्ने विवरण तथा प्रमाणपत्र सम्बन्धी अन्य व्यवस्था तोकिए बमोजिम हुनेछ ।

९. डिभेन्चर जारी गर्ने :

- (१) डिभेन्चर जारी गर्न आवश्यक परेमा समितिले उपदफा (२) र (३) को अधीनमा रही दफा ६ बमोजिम विवरणपत्र प्रकाशित गरी डिभेन्चर जारी गर्न सक्नेछ ।
- (२) कोषको चल अचल जायजथा धितो लेखी डिभेन्चर जारी गर्ने भएमा नेपाल सरकार वा नेपाल सरकारले तोकिएदिएको निकायको पूर्व स्वीकृति लिनु पर्नेछ ।
- (३) कोषको जायजथा धितो नलेखी डिभेन्चर जारी गरिएकोमा सो जारी गरिएको मितिले सात दिनभित्र सोको जानकारी नेपाल सरकारलाई दिनु पर्नेछ ।
- (४) प्रचलित कानूनमा जुनसुकै कुरा लेखिएको भए तापनि कोषले अघिल्ला साहुहरूलाई लेखीदिएको धितोले खामेसम्म सोही धितो राखी अघिको साहू र थैली समेत स्पष्ट देखाई अरू साहूसंग पनि कर्जा लिन सक्नेछ ।

* नागरिक लगानी कोष (पहिलो संशोधन) ऐन, २०५४ द्वारा संशोधित ।

- (५) कोषले आफूले जारी गरेको डिवेन्चर लिने प्रत्येक साहूहरूको नाम नामेसी, डिवेन्चरको रकम र अन्य आवश्यक विवरणहरू लेखी छुट्टै किताब खडा गरी राख्नु पर्नेछ ।

१०. शेयरको हस्तान्तरण तथा दाखिल खारेज :

- (१) कोषको शेयर यस ऐनको अधीनमा रही चल सम्पत्ति सरह हक छोडी दिन वा धितो बन्धक राख्न सकिनेछ ।
- (२) कुनै शेयरवाला मरी वा निजको आफ्नो जायजेथा साहूलाई दामासाही गराई वा उपदफा (१) बमोजिम निजले आफ्नो नामको शेयर अरू कसैलाई हक छाडी दिएमा वा अरू कुनै ब्यहोराले शेयरमा अरू कसैको हक हुन आएमा सो कुराको सबूद साथ सो हक प्राप्त गर्ने ब्यक्तिले कोषमा दरखास्त दिएमा सो शेयर तोकिए बमोजिम निजको नाममा दाखिल खारेज गरिनेछ ।
- (३) हक हस्तान्तरण तथा दाखिल खारेज सम्बन्धी अन्य ब्यवस्था तोकिए बमोजिम हुनेछ ।

११. शेयरवालाको दर्ता किताब :

- (१) कोषले प्रत्येक शेयरवालाको नाम तोकिएको ढाँचाको दर्ता किताबमा तोकिए बमोजिमको विवरण समेत खुलाई दर्ता गरी राख्नु पर्नेछ ।
- (२) उपदफा (१) बमोजिमको दर्ता किताबमा दफा १० बमोजिम शेयर हस्तान्तरण भएमा वा धितो बन्धक दिएमा वा दाखिल खारेज हुने भएमा सोको ब्यहोरा समेत जनाई दर्ता किताब अध्यावधिक बनाई राख्नु पर्नेछ ।

१२. ऋण तथा अनुदान लिने अधिकार :

- कोषले आफ्नो पूंजी बढाउन ऋण तथा अनुदान लिन सक्नेछ ।
- तर कोषले कुनै विदेशी बैंक वा संघ संस्थाबाट ऋण लिनुपर्ने भएमा नेपाल सरकारको स्वीकृति लिनु पर्नेछ ।

१३. शेयर बापतको रकम भुक्तानी :

- (१) शेयरवालाले शेयर बापत किस्ता तलब गरिएको रकम तोकिए बमोजिम भुक्तानी गर्नु पर्नेछ ।
- (२) कुनै शेयरवालाले उपदफा (१) बमोजिम किस्ता तलब गरिएको रकम भुक्तानी नगरेमा कोषले त्यस्तो शेयरवालाको नाममा दर्ता रहेको शेयर र सो बापत् बाँडिने मुनाफा समेत रोक्का गरी मुनाफाबाट लिन वा तोकिए बमोजिम त्यस्तो शेयर जफत गर्न सक्नेछ ।
- (३) उपदफा (२) बमोजिम शेयर जफत गरिएमा त्यस्तो शेयर कोषले तोकिए बमोजिम विक्री गर्न वा अरू कुनै प्रकारले दिन वा खारेज गर्न सक्नेछ ।

१४. शेयर तथा डिबेन्चरमा हकदार :

कोषको शेयर तथा डिबेन्चर कोषको रजिष्टरमा जसको नाममा दर्ता भएको छ कोषले उसैलाई त्यसको हकदार सम्भनेछ ।

परिच्छेद - ३

लगानीकर्ता हिसाब योजना र नागरिक एकांक योजना

१५. लगानीकर्ता हिसाब योजना सञ्चालन :

कोषले तोकिए बमोजिमको शर्तमा विभिन्न क्षेत्रमा लगानी गर्नका लागि लगानीकर्ताहरूको नाममा लगानीकर्ता हिसाब योजना (इन्भेष्टमेन्ट एकाउन्ट स्कीम) खडा गरी सञ्चालन गर्न सक्नेछ ।

१६. नागरिक एकाङ्क योजना सञ्चालन :

कोषले एउटा ट्रष्टीको रूपमा बचतकर्ताहरूलाई दक्ष लगानी प्रवन्ध सेवा प्रदान गरी बढी लाभ वितरण गर्ने उद्देश्यले तोकिएबमोजिम विभिन्न प्रकृति र किसिमका नागरिक एकाङ्क योजना (सिटिजन यूनिट स्कीम) सञ्चालन गर्न सक्नेछ ।

१७. नेपाल सरकारको विशेष अधिकार :

- (१) नेपाल सरकारले नेपाल राजपत्रमा सूचना प्रकाशित गरी सरकारी कार्यालय र सो सूचनामा तोकिएका संगठित संस्थाहरूलाई आफ्नो कार्यालय वा संस्थामा कार्यरत कर्मचारी तथा कामदारहरूले पाउने मासिक पारिश्रमिकबाट सोही सूचनामा तोकिएको अवधिका लागि तोकिएको प्रतिशत बराबरको रकम अनिवार्य रूपमा कट्टी गरी लगानीकर्ता हिसाब योजनामा जम्मा गर्न आदेश दिन सक्नेछ ।
- (२) उपदफा (१) बमोजिमको आदेशको पालना गर्नु सम्बन्धित कार्यालय वा संगठित संस्था र त्यस्तो कार्यालय वा संगठित संस्थामा कार्यरत कर्मचारी तथा कामदारको कर्तव्य हुनेछ ।

*१८. लगानीकर्ता हिसाब योजना वा नागरिक एकाङ्क योजनामा रकम जम्मा गर्ने ब्यवस्था:

- (१) स्वदेश तथा विदेशमा बसोबास गरेका नेपाली नागरिक वा अन्य कुनै विदेशी लगानीकर्ताले लगानीकर्ता हिसाब योजना वा नागरिक एकाङ्क योजनामा कोषले निर्धारण गरेबमोजिम रकम जम्मा गर्न सक्नेछ ।
- (२) विदेशमा बसोबास गरेका नेपाली वा अन्य कुनै विदेशी लगानीकर्ताले उपदफा (१) बमोजिम लगानीकर्ता हिसाब योजना र नागरिक एकाङ्क योजनामा रकम जम्मा गर्दा परिवर्त्य विदेशी मुद्रामा समेत जम्मा गर्न सक्नेछ ।

* नागरिक लगानी कोष (पहिलो संशोधन) ऐन, २०५४ द्वारा संशोधित ।

- (३) लगानीकर्ता हिसाब योजना वा नागरिक एकाङ्क योजनामा विदेशी मुद्रामा जम्मा हुने रकम र विदेशी मुद्रामा नै फिर्ता भुक्तानी गर्ने शर्त राखी योजना सञ्चालन गर्नु पूर्व कोषले नेपाल सरकार र नेपाल राष्ट्र बैंकको पूर्व स्वीकृति लिनु पर्नेछ ।

१९. प्रतिफल बाँडिने :

- (१) दफा १७ बमोजिम लगानीकर्ता हिसाब योजनामा अनिवार्य रूपमा जम्मा भएको रकममा कोषले प्रत्येक आर्थिक वर्षमा दिने प्रतिफलको दर नेपाल सरकारले समय समयमा सूचना प्रकाशित गरी तोकिएबमोजिम हुनेछ ।
- (२) दफा १७ बमोजिम लगानीकर्ता हिसाब योजनामा जम्मा भएको रकम र उपदफा (१) बमोजिम त्यस्तो रकममा दिनुपर्ने प्रतिफलको रकमको भुक्तानी तोकिएबमोजिम हुनेछ ।
- (३) कोषले उपदफा (२) बमोजिम रकम भुक्तानी दिन नसकेमा त्यस्तो रकमको भुक्तानी नेपाल सरकारले दिनेछ ।
- * (४) दफा १८ बमोजिम लगानीकर्ता हिसाब योजना वा नागरिक एकाङ्क योजनामा जम्मा भएको रकमको लगानीबाट आर्जित आमदानीबाट तोकिएबमोजिमको खर्च र सेवा शुल्क तथा जोखिम लगानी जगेडा कोष र लाभांश समिकरण जगेडा कोष (डिभिडेन्ड इक्वीलाइजेशन फण्ड) मा तोकिएबमोजिम राख्नु पर्ने रकम र लगानीका साधनमा हुन आएको पूंजीगत ह्रास कट्टी गरी बाँकी रकम सम्बन्धित लगानीकर्ताहरूलाई प्रतिफल स्वरूप समानुपातिक हिसाबले बाँडिनेछ ।

२०. एकाङ्क प्रमाणपत्र :

- (१) कोषले प्रत्येक एकाङ्कवाला (यूनिट होल्डर) लाई तोकिएबमोजिमको ढांचामा एकाङ्क प्रमाण-पत्र दिनु पर्नेछ ।
- (२) एकाङ्क प्रमाण-पत्र प्रचलित कानूनका अधीनमा रही विनिमय हस्तान्तरण वा नामसारी गर्न सकिनेछ ।
- (३) एकाङ्क प्रमाण-पत्रको नामसारी, दाखिल खारेज वा विनिमय सम्बन्धी कार्यविधि तोकिएबमोजिम हुनेछ ।

* नागरिक लगानी कोष (पहिलो संशोधन) ऐन, २०५४ द्वारा संशोधित ।

परिच्छेद - ४

साधारणसभा तथा संचालक समिति

२१. साधारणसभा :

- (१) कोषको स्थापना भएको एक वर्षभित्र प्रारम्भिक साधारणसभा बस्नेछ । त्यसपछि प्रत्येक वर्ष आर्थिक वर्ष पूरा भएको ६ महिनाभित्र वार्षिक साधारणसभा बस्नेछ ।
- (२) उपदफा (१) बमोजिम साधारणसभा गर्नको निमित्त कम्तिमा एक्काईस दिन अगावै सभा हुने स्थान, मिति र समय खोली शेयरवालाहरूलाई सूचना दिनु पर्नेछ र सो कुराको सूचना नेपालका प्रमुख पत्र-पत्रिकामा पनि प्रकाशित गर्नु पर्नेछ ।
- (३) कोषको कूल शेयर संख्याको साठी प्रतिशत शेयरको प्रतिनिधित्व हुने गरी कूल शेयरवालाहरूमध्ये दश प्रतिशत शेयरवालाहरू स्वयं वा आफ्नो प्रतिनिधिद्वारा उपस्थित भएमा साधारणसभाको लागि गणपूरक संख्या पुगेको मानिनेछ ।
- (४) उपदफा (३) मा लेखिएबमोजिमको संख्यामा शेयरवालाहरू उपस्थित नभएकोले सभा हुन नसकेमा कम्तीमा सात दिनको सूचना दिई अर्को पटक सभा बोलाउंदा कूल शेयर संख्याको तेत्तीस प्रतिशत शेयरको प्रतिनिधित्व हुने गरी साधारणसभामा उपस्थित भई मतदान गर्न पाउने कम्तीमा पाँच जना शेयरवालाहरू स्वयं उपस्थित भएमा सभा गर्न बाधा पर्ने छैन ।
- (५) सभामा भाग लिने र मतदान गर्ने अधिकार तथा सभा सञ्चालन सम्बन्धी अन्य व्यवस्था तोकिएबमोजिम हुनेछ ।

२२. सञ्चालक नियुक्ति गर्दा मतदान गर्ने अधिकार :

- (१) सञ्चालक नियुक्ति गर्न मतदान गर्दा प्रत्येक शेयरवालालाई निजले लिएको शेयर संख्याले नियुक्ति गर्नुपर्ने सञ्चालकको संख्यालाई गुणन गर्दा हुन आउने संख्या बराबरको मतको हिसाबले मतदान गर्ने अधिकार हुनेछ र त्यसरी मतदान गर्ने शेयरवालाले आफ्नो सबै मत एउटै उम्मेदवार वा एक भन्दा बढी उम्मेदवारलाई निजले तोकेबमोजिम हुने गरी मतदान गर्न सक्नेछ ।
- (२) उपदफा (१) मा जुनसुकै कुरा लेखिएको भए तापनि नेपाल सरकार तथा संगठित संस्थाहरूले दफा २५ बमोजिम सञ्चालकहरूको मनोनयन गर्ने भएमा यस दफा बमोजिम हुने मतदानमा मतदान गर्न पाउने छैनन् ।

२३. साधारण सभामा पेश र छलफल गर्नुपर्ने विषयहरू :

- (१) वार्षिक साधारणसभामा समितिले लेखापरीक्षण भैसकेको वासलात तथा गत आर्थिक वर्षको नाफा नोक्सान हिसाब पेश गर्नु पर्नेछ ।
- (२) जम्मा मत संख्याको कम्तिमा पाँच प्रतिशत मतको प्रतिनिधित्व गर्ने शेयरवाला वा शेयरवालाहरूले कुनै विषय साधारणसभामा छलफल र निर्णयको लागि पेश गर्न चाहेमा सो साधारणसभा बस्ने सूचना जारी हुनु अगावै अध्यक्ष समक्ष दरखास्त दिई पेश गर्न सक्नेछन् ।
- *(३) उपदफा (१) र (२) बमोजिम पेश भएका विषयको अतिरिक्त साधारणसभामा कोषको हिसाब किताब, समितिको प्रतिवेदन, लेखापरीक्षण प्रतिवेदन, शेयरवालाहरूमा बाँडिने मुनाफा, सञ्चालक र लेखापरीक्षकको नियुक्ति र पारिश्रमिक आदि उपर विचार गर्नु पर्नेछ ।
- (४) उपदफा (१), (२) र (३) मा जुनसुकै कुरा लेखिएको भए तापनि दफा २१ को उपदफा (१) बमोजिम बोलाइएको प्रारम्भिक साधारणसभामा समितिले सो सभा हुनुभन्दा अगाडि कोषले गरेको कारोबारको विवरण सहितको प्रतिवेदन पेश गर्नु पर्नेछ ।
- (५) साधारण सभामा पेश गरिने प्रस्ताव, छलफल र निर्णय सम्बन्धी अन्य व्यवस्था तोकिएबमोजिम हुनेछ ।

२४. विशेष साधारण सभा :

- (१) समितिले आवश्यक देखेमा विशेष साधारणसभा बोलाउन सक्नेछ ।
- (२) कोषको लेखापरीक्षण गर्दा कुनै कारणले विशेष साधारणसभा बोलाउनु आवश्यक देखिएमा लेखापरीक्षकले त्यस्तो सभा बोलाउनको निमित्त सामितिलाई अनुरोध गर्न सक्नेछ र समितिले पनि सो बमोजिम साधारणसभा बोलाउनु पर्नेछ ।
- (३) कोषको चुक्ता पूंजीको कम्तिमा दश प्रतिशत शेयर लिने शेयरवाला वा शेयरवालाहरूको जम्मा संख्याको कम्तीमा पच्चीस प्रतिशत शेयरवालाहरूले कारण खोली विशेष साधारणसभा गराउन कोषमा दरखास्त पठाई मांग गरेमा समितिले कोषको विशेष साधारणसभा बोलाउनु पर्नेछ ।
- (४) निरीक्षण गर्दा वा अन्य कुनै कारणले विशेष साधारणसभा बोलाउन आवश्यक देखिएमा नेपाल सरकारले त्यस्तो सभा समितिद्वारा बोलाउन लगाउन सक्नेछ।

* नागरिक लगानी कोष (पहिलो संशोधन) ऐन, २०५४ द्वारा संशोधित ।

- (५) यस दफा बमोजिम विशेष साधारणसभा बोलाउंदा कम्तीमा सात दिनको म्याद दिई सूचना जारी गर्नु पर्नेछ ।

२५. सञ्चालक समितिको गठन :

- (१) कोषमा कम्तीमा ९ जना सञ्चालकहरू भएको एउटा सञ्चालक समिति रहनेछ ।
- (२) उपदफा (१) बमोजिमको समितिमा देहाय बमोजिमका सञ्चालकहरू रहनेछन् :-
- (क) नेपाल सरकारबाट मनोनित एक जना - सञ्चालक
- (ख) नेपाल राष्ट्र बैकबाट मनोनित एक जना - सञ्चालक
- * (ग) नेपाल धितोपत्र विनिमय बजार
(हाल नेपाल स्टक एक्स्चेञ्ज लि.) बाट मनोनित एक जना - सञ्चालक
- (घ) अन्य वित्तीय संस्थाहरूमध्येबाट मनोनित वा निर्वाचित एक जना - सञ्चालक
- (ङ) सर्वसाधारण शेयरवालाहरूमध्येबाट निर्वाचित एक जना - सञ्चालक
- (च) उद्योग वाणिज्य वा पूँजीबजार सम्बन्धी विषयमा विशेष ज्ञान तथा अनुभव भएका व्यक्तिहरू वा लगानीकर्ताहरू मध्येबाट नेपाल सरकारले मनोनित गरेका तीन जना - सञ्चालक
- (छ) कोषको कार्यकारी निर्देशक - सञ्चालक
- (३) उपदफा (२) बमोजिम मनोनित वा निर्वाचित सञ्चालकहरूमध्येबाट नेपाल सरकारले समितिको अध्यक्ष तोक्नेछ ।
- (४) समितिले तोकिएको कोषको अधिकृत कर्मचारीले कोषको सचिव भई काम गर्नेछ ।
- (५) सञ्चालकहरूको कार्यावधि पाँच वर्षको हुनेछ र निजहरू पुनः मनोनित वा निर्वाचित हुन सक्नेछन् ।
- (६) यस दफामा अन्यत्र जुनसुकै कुरा लेखिएको भए तापनि उपदफा (२) बमोजिम मनोनित सञ्चालकहरूलाई नेपाल सरकार वा सम्बन्धित संस्थाले जुनसुकै बखत हेरफेर गर्न सक्नेछ ।
- (७) कार्यावधि पूरा नहुँदै कुनै सञ्चालकको पद रिक्त हुन आएमा बाँकी अवधिको लागि सो पद पहिले जुन प्रक्रियाबाट पूर्ति गरिएको हो सोही प्रक्रियाबाट पूर्ति गरिनेछ ।

* नागरिक लगानी कोष (पहिलो संशोधन) ऐन, २०५४ द्वारा संशोधित ।

- ✘(न) यस दफामा अन्यत्र जुनसुकै कुरा लेखिएको भए तापनि कोषको शेयर पूजीमा दफा ५ बमोजिम कुनै परिवर्तन गरिएको अवस्थामा नेपाल सरकारले नेपाल राजपत्रमा सूचना प्रकाशन गरी शेयरवालाहरूमध्येबाट निर्वाचित हुने संचालकहरूको संख्यामा आवश्यकता अनुसार परिवर्तन गर्न सक्नेछ ।

२६. सञ्चालकको पदमा नियुक्ति हुन वा बहाल रहन अयोग्यता :

- (१) देहायको कुनै व्यक्ति सञ्चालकको पदमा मनोनित वा निर्वाचित हुन सक्ने छैनः
- (क) २१ वर्ष उमेर नपुगेको,
 - (ख) मगज बिग्रेको वा बहुलाएको,
 - (ग) साहुको ऋण तिर्न नसकी दामासाहीमा परेको,
 - (घ) कुनै प्रकारको चोरी वा ठगी गरेको वा आफ्नो जिम्माको धनमाल अनधिकृत तवरले मासेको वा दुरूपयोग गरेको अभियोगमा अदालतबाट कसूरदार ठहरी सजाय पाएको,
 - (ङ) कोषको कुनै ठेक्का-पट्टा वा करारमा कुनै प्रकारको निजी स्वार्थ भएको वा,
 - (च) कुनै बैंक वा वित्तीय संस्थाको सञ्चालकको पदमा बहाल रहेको ।
- ✘(छ) धितोपत्र बजारको सदस्य वा प्रतिनिधिको रूपमा बहाल रहेको व्यक्ति वा संस्था ।
- (२) देहायको अवस्थामा कुनै व्यक्ति सञ्चालकको पदमा बहाल रहने छैन :-
- (क) उपदफा (१) मा लेखिएबमोजिम सञ्चालकको पदमा मनोनित वा निर्वाचित हुन नसक्ने अवस्था भएमा,
 - (ख) उचित कारण खोली समितिलाई जनाउ नदिई लगातार तीन पटक सो समितिको बैठकमा अनुपस्थित भएमा,
 - (ग) समिति वा समितिको निर्णय विरुद्ध कुनै काम गरेमा,
 - (घ) निजले आफ्नो पदबाट दिएको राजीनामा स्वीकृत भएमा,
 - (ङ) कोषको काम कारवाहीमा बेइमानी वा बदनियत गरेको कुरा अदालतबाट प्रमाणित भएमा, वा
 - (च) यस ऐन बमोजिम सजाय हुने कुनै कसूर गरेमा ।
- (३) उपदफा (१) र (२) मा जुनसुकै कुरा लेखिएको भए तापनि, -
- (क) सरकारी चिकित्सकद्वारा प्रमाणित नभएसम्म कुनै व्यक्तिका सम्बन्धमा उपदफा (१) को खण्ड (क) र (ख) मा लेखिएको अयोग्यता लागू हुने छैन ।

- (ख) नेपाल सरकारको स्वीकृति प्राप्त भएमा उपदफा (१) को खण्ड (ड) मा लेखिएको कुनै व्यक्ति सञ्चालकको पदमा मनोनित हुन र बहाल रहन सक्नेछ ।
- (ग) कुनै व्यक्तिलाई सञ्चालकको पदमा मनोनित वा निर्वाचित हुन वा बहाल रहन अयोग्य ठहराउनु भन्दा अघि निजलाई आफ्नो सफाईको सबूद पेश गर्ने उचित मौका दिइनेछ ।

२७. सञ्चालकहरूको पारिश्रमिक र भत्ता :

- (१) सञ्चालकहरूले बैठकमा उपस्थित भएवापत पाउने बैठक भत्ता तोकिए बमोजिम हुनेछ ।
- (२) कुनै सञ्चालकले कोषमा पूरा समय काम गर्ने भएमा त्यस्तो सञ्चालकको मासिक पारिश्रमिक र कोषको काम गर्दाको दैनिक तथा भ्रमण भत्ता तोकिएबमोजिम हुनेछ ।

२८. सञ्चालक समितिको अधिकार :

- (१) यो ऐन वा यस ऐन अन्तर्गत बनेको विनियमका अधीनमा रही कोषको सम्पूर्ण कारोबारको प्रवन्ध गर्नु, अधिकारहरूको प्रयोग तथा कर्तव्यहरूको पालना गर्नु र कोषको सामान्य प्रशासनको सञ्चालन, निर्देशन, रेखदेख र नियन्त्रण गर्नु समितिको कर्तव्य हुनेछ ।
- (२) समितिले आफूले प्रयोग गर्न पाउने अधिकारहरूमध्ये सबै वा केही अधिकारहरू कुनै सञ्चालक, उप-समिति, कार्यकारी निर्देशक वा कोषको कुनै अधिकृत कर्मचारीलाई सुम्पन सक्नेछ ।

२९. समितिको बैठक :

- (१) अध्यक्षले तोकेको मिति, स्थान र समयमा समितिको बैठक बस्नेछ ।
- (२) समितिको बैठक वर्षमा कम्तीमा आठ पटक बस्नेछ र दुई बैठकको बीचको अवधि दुई महिना भन्दा बढी हुने छैन ।
- (३) उपदफा (२) मा जुनसुकै कुरा लेखिएको भए तापनि छलफल गर्न खोजिएका विषय सूची सहित कम्तीमा एक तिहाई सञ्चालकहरूले लिखित अनुरोध गरेमा अध्यक्षले सात दिन भित्रमा समितिको बैठक बोलाउनु पर्नेछ ।
- (४) कम्तीमा आधाभन्दा बढी सञ्चालकहरू उपस्थित नभई समितिको कुनै पनि बैठक बस्ने छैन ।
- (५) समितिको बैठकको अध्यक्षता अध्यक्षले गर्नेछ र निजको अनुपस्थितिमा सञ्चालकहरूले आफू मध्येबाट छानेको सञ्चालकले समितिको बैठकको अध्यक्षता गर्नेछ ।

- (६) समितिको बैठकमा बहुमतको निर्णय मान्य हुनेछ र मत बराबर भएमा अध्यक्षता गर्ने व्यक्तिले निर्णायक मत दिन सक्नेछ ।
- (७) समितिको बैठकमा उपस्थित सञ्चालकहरू छलफल भएको विषय र तत्सम्बन्धमा भएको निर्णयको विवरण छुट्टै किताबमा लेखी राख्नु पर्नेछ ।
- (८) समितिको बैठक सम्बन्धी अन्य कुराहरू समिति आफैले निर्धारण गर्न सक्नेछ ।

३०. सञ्चालकहरूको जवाफदेही :

- (१) समितिले जानी जानी वा लापरवाही गरी कोषलाई हानी नोक्सानी गरे वा गराएमा त्यस्तो हानी नोक्सानी प्रत्येक सञ्चालकको घर-घरानाबाट दामासाहीले असूलउपर गरिनेछ ।
तर त्यस्तो नोक्सानी जुन काम कुराबाट हुन गएको हो सो कामकुराप्रति लिखित रूपमा आफ्नो विरोध जनाउने वा त्यस्तो काम हुन लागेको थाहा नपाउने सञ्चालकले त्यस्तो हानी नोक्सानी व्यहोर्नु पर्ने छैन ।
- (२) नेपाल सरकारको स्वीकृति बमोजिम बाहेक कुनै सञ्चालकले कोषमार्फत् आफूलाई व्यक्तिगत फाइदा हुने काम गर्नु गराउनु हुदैन ।
- (३) कुनै सञ्चालकले आफ्नो अधिकार क्षेत्र नाघी गरेको काम कारवाहीप्रति निज स्वयं उत्तरदायी हुनु पर्नेछ ।

३१. भैसकेको काम कारवाहीको मान्यता :

कुनै सञ्चालकको निर्वाचन वा मनोनयनका सम्बन्धमा यस ऐन अन्तर्गतको कुनै व्यवस्था पालन भएको छैन भन्ने कुरा पछि पत्ता लागेमा सो पत्ता लाग्नुभन्दा अगावै त्यस्तो सञ्चालकले गरेको काम कारवाही सो कुराले मात्र बदर हुने छैन ।

परिच्छेद - ५

कोषको काम , कर्तव्य र अधिकार

३२. कोषको काम कर्तव्य :

यो ऐनको अधीनमा रही कोषले देहायका कामहरू गर्न सक्नेछ :-

- (क) एउटा ट्रष्टीको रूपमा वचतकर्तालाई दक्ष लगानी सेवा प्रदान गरी बढी प्रतिफल उपलब्ध गराउने उद्देश्यले तोकिबमोजिम विभिन्न प्रकृति र किसिमको नागरिक एकाङ्क योजना सञ्चालन गर्ने ।
- (ख) स्वेच्छिक वा अनिवार्य लगानीकर्ता हिसाब योजना सञ्चालन गरी जम्मा भएको रकमलाई लगानीकर्ताहरूको हित हुने गरी लगानी गर्ने ।

- (ग) आफैँ मात्र वा अन्य बैंक वा वित्तीय संस्थासंग मिली कोषले निर्धारण गरेबमोजिम विभिन्न सङ्गठित संस्थाको शेयरको प्रत्याभूति (अण्डरराईटिङ्ग) गर्ने ।
- (घ) सङ्गठित संस्थाहरूलाई ब्रिज फाइनान्सिङ्गको सुविधा वा सापटी प्रदान गर्ने ।
- (ङ) विभिन्न प्रकारको धितोपत्रमा लगानी र पूनर्लगानीको काम गरी धितोपत्रहरूको स्वामित्व ग्रहण गर्ने ।
- (च) सङ्गठित संस्थाको वित्तीय व्यवस्था र बचत तथा लगानीका वैकल्पिक अवसरहरूका बारेमा दक्ष परामर्श सेवा प्रदान गर्ने ।
- (छ) धितोपत्र कारोबार ऐन, २०४० को अधीनमा रही दलालको रूपमा कारोबार गर्ने ।
- (ज) सङ्गठित संस्थाहरूलाई धितोपत्र जारी गर्न प्रोत्साहित गर्ने तथा प्राथमिक निष्काशन र विक्री प्रवन्धकको रूपमा आवश्यक सेवाहरू प्रदान गर्ने ।
- (झ) कोषद्वारा सञ्चालित लगानीकर्ता हिसाब योजनामा सहभागी लगानीकर्ताहरूलाई धितोपत्रहरू खरीद गर्न सापटी प्रदान गर्ने ।
- (ञ) कोषले लगानी गरेको सङ्गठित संस्थाहरूको गठन, व्यवस्थापन तथा नियन्त्रण सम्बन्धी काममा भाग लिने वा सघाउने ।
- (ट) नागरिक एकाङ्क योजना वा लगानीकर्ता हिसाब योजनामा जम्मा भएको रकमबाट वा कोषको आफ्नै श्रोतबाट नेपाल सरकारद्वारा निष्काशित ऋण-पत्रहरूमा लगानी गर्ने ।
- (ठ) सङ्गठित संस्थाहरूलाई समयकालीन कर्जा (टर्मलोन) दिने ।
- (ड) पूंजीबजार विकासका लागि आवश्यकता अनुसार सहायक कम्पनी खडा गर्ने ।
- ❖(ड१) पूंजीबजार सम्बन्धी परामर्श सेवा प्रदान गर्ने, तत्सम्बन्धी तालिम सञ्चालन तथा अन्य कार्यहरू गर्ने ।
- (ढ) विदेश स्थित नेपाली नागरिकबाट एकाङ्क योजनामा सङ्कलन भएको रकम नेपाल राष्ट्र बैंकको स्वीकृति लिई विदेशी धितोपत्रमा लगानी गर्ने ।
- (ण) कोषले प्रदान गरेको सेवाबापत प्रवन्ध शुल्क, सेवा शुल्क, कमिशन, दलाली दस्तुर र अन्य शुल्कहरू लिने ।

❖ नागरिक लगानी कोष (पहिलो संशोधन) ऐन, २०५४ द्वारा थप ।

- (त) नेपाल राष्ट्र बैंकको स्वीकृति लिई विदेशी बैंकहरूसंग बैकिङ्ग कारोबार गर्ने ।
- (थ) चल, अचल वा अन्य कुनै सम्पत्तिहरूको मोल एकमुष्ट वा किस्ताबन्दीमा चुक्ता गरी वा उधारो वा अन्य कुनै प्रकारबाट खरीद गर्ने वा प्राप्त गर्ने वा स्वामित्वमा वा भाडामा लिने र आफ्नो स्वामित्वमा रहेको चल अचल सम्पत्तिहरूको बिक्री गर्ने वा सट्टापट्टा गर्ने ।
- (द) कुनै संगठित संस्थाको वचनबद्धताको करार वा सम्झौता अनुसारको दायित्व पूरा गरिदिने सम्बन्धमा एक ट्रष्टीको रूपमा प्रदान गरेको सुरक्षण वा वचनबद्धताको शर्त अनुसारको काम गर्न स्वीकृति दिने वा त्यस अनुसारको कार्य पूरा गर्ने ।
- (ध) कुनै चल अचल सम्पत्तिलाई धितो वा धरौटी वा हाइपोथिकेशन वा सुरक्षणमा लिने वा राख्न स्वीकृति प्रदान गर्ने र आवश्यकता अनुसार कुनै सम्झौता वा करार वा कुनै लिखतहरू वा कागजातहरू स्वीकार गर्ने र आफ्नो हितको संरक्षण र आफूले प्रदान गरेको सुविधाको उद्देश्य अनुरूप उपयोगका लागि शर्तहरू राख्ने ।
- (न) यस ऐन अनुसारको काम कर्तव्यहरूको पालन र अधिकारहरूको प्रयोगको सिलसिलामा आईपर्ने अरु काम कुरा गर्ने ।

❖ ३२क. कोषले डिवेन्चर ट्रष्टीको कार्य गर्न सक्ने :

- (१) कुनै संगठित संस्थाले निष्काशन गरेको वा गर्न लागेको डिवेन्चरको सम्बन्धमा कोषले ट्रष्टीको कार्य गर्न सक्नेछ ।
- (२) उपदफा (१) बमोजिम कोषले ट्रष्टीको रूपमा कार्य गर्दा तोकिएबमोजिमको प्रकृया पूरा गर्नु पर्नेछ ।

❖ ३२ख. कोषले कस्टोडियनको कार्य गर्न सक्ने :

- (१) कोषले स्वदेशी वा विदेशी लगानीकर्ताहरूको तर्फबाट तिनीहरूका धितोपत्रको जिम्मा लिने, खरीद बिक्री गर्ने, गराउने वा खरीद बिक्री भएका धितोपत्रको नामसारी, दाखेल खारेज र व्याज वा मुनाफा संकलन गर्ने कार्यहरू गर्न सक्नेछ।
- (२) उपदफा (१) बमोजिम कोषले कस्टोडियनको कार्य गर्दा तोकिए बमोजिमको प्रकृया पूरा गर्नु पर्नेछ ।

३३. शर्तहरू राख्ने अधिकार :

- (१) कोषले कुनै संगठित संस्थासंग कारोबार गर्दा वा कुनै संगठित संस्थालाई कर्जा दिँदा आफ्नो हितको संरक्षण र आफूले प्रदान गरेको कर्जा वा सुविधाको उचित प्रयोगका लागि आवश्यकताअनुसार शर्त राखी लिखत गराउन सक्नेछ ।

- (२) प्रचलित कानूनमा जुनसुकै कुरा लेखिएको भए तापनि उपदफा (१) बमोजिम लिखत गराउंदा कोषले जतिसुकै अवधिको भाखा राख्न, कोषले तोकेको शर्त भङ्ग गरेमा ऋणी सङ्गठित संस्थाले लिइसकेको कर्जाको सांवा व्याज फिर्ता बुझाउन लगाउने वा लिखत गराई लिएको सम्पत्ति र जमानतबाट असूल गर्न सक्ने गरी शर्त तोक्न सक्नेछ ।
- (३) कोषले कुनै सङ्गठित संस्थालाई कर्जा दिंदा सो सङ्गठित संस्थालाई दिइने कूल कर्जा रकमको एकै पटक लिखत गराई सङ्गठित संस्थाले किस्ता प्राप्त गरेको मितिदेखि त्यसको व्याज हिसाब गर्ने गरी तोकिए बमोजिम किस्ताबन्दीमा नगद, चेक वा लेटर अफ कमिटेमेन्ट वा लेटर अफ क्रेडिटको रूपमा कर्जा प्रदान गर्दै जाने शर्त राख्न सक्नेछ ।
- (४) उपदफा (१) बमोजिम शर्तहरू तोक्दा कोषले कुनै सङ्गठित संस्थाको सञ्चालक समितिमा सञ्चालक नियुक्त गर्ने शर्त समेत राख्न सक्नेछ र त्यस्तो शर्त रहेकोमा यस ऐन वा प्रचलित कानूनमा जुनसुकै कुरा लेखिएको भए तापनि सोही शर्त बमोजिम हुनेछ ।

३४. कोषले पाउने विशेष छुट :

- (१) कोषले ऋणी सङ्गठित संस्था वा जमानीबाट लिखत गराई धितो लिंदा वा धितो लिएको सम्पत्ति कोषको नाममा पारित गराई लिंदा वा कोषले अचल सम्पत्ति कोषको नाममा पारित गराई लिंदा वा कोषले अचल सम्पत्ति खरीद बिक्री गर्दा त्यस्तो कारोबारमा आय टिकट वा रजिष्ट्रेशन दस्तूर लाग्ने छैन ।
- (२) लिखत गराई धितो लिएको जायजथाबाट कोषले सङ्गठित संस्थासंग लिनुपर्ने सम्पूर्ण रकम असूल हुन नसकेमा प्रचलित कानून बमोजिम ऋणी सङ्गठित संस्थाको अन्य सम्पत्तिबाट त्यस्तो बांकी रकम असूल उपर गर्न सक्नेछ ।
- (३) कोषले लिखत गराई कुनै सम्पत्ति धितो लिएको लिखतमा उल्लेख भएको शर्त बमोजिमको म्यादभित्र धितो कब्जा गर्न वा कर्जा असूल गर्न कारवाही नगरेको कारणले मात्र धितो माथिको कोषको अधिकार समाप्त हुने छैन ।
- (४) लिखतमा उल्लेखित शर्त बमोजिम धितो कब्जा गरेको, भोगचलन गरेको, भाडा वा ठेक्का पट्टामा दिएको वा मुनाफा बाँड्ने गरी अरूलाई सञ्चालन गर्न दिएकोमा त्यस्तो कारणले मात्र कोषले लिन पाउने किस्ता खिलाफ गरे बापतको व्याज तथा थप दस्तूर वा धितो बिक्री गर्न पाउने अधिकारमा असर पर्ने छैन ।

३५. सम्भौता उलंघन गरेमा कोषको अधिकार :

- (१) कुनै संगठित संस्थाले सम्भौता अनुसार कोषलाई बुझाउनु पर्ने कुनै कर्जा, त्यसको व्याज र पेशकी बापतको बांकी रकम नबुझाई कोषसंग भएको लिखतको शर्त उलंघन गरेमा वा त्यस्तो सङ्गठित संस्थाको आर्थिक कारोबार सञ्चालनमा नियन्त्रण गर्नुपर्ने मनासिब माफीकको कारण छ भन्ने समितिलाई लागेमा शर्त बमोजिम भाखाको अवधि नपुगेको भए तापनि कोषले ऋणी सङ्गठित संस्थाको

व्यवस्थापन तथा आर्थिक कारोबारमा नियन्त्रण गरी वा सो कर्जाबापत् धितो रहेको वा ऋणी सङ्गठित संस्थाको अन्य सम्पत्तिहरू कब्जा गरी चलन गर्न, बहाल वा ठेक्का पट्टामा दिन वा लिलाम बढाबढ वा बोलपत्र वा आपसी छलफलद्वारा बिक्री गरी आफूले लिनुपर्ने रकम असूल उपर गर्न सक्नेछ ।

- (२) उपदफा (१) बमोजिम ऋणी सङ्गठित संस्थाले दिएको धितो वा उक्त सङ्गठित संस्थाको अन्य सम्पत्ति कब्जा गरी लिलाम बढाबढ वा बोलपत्रद्वारा बिक्री गरेकोमा कोषले लिनुपर्ने रकम लिई बढी भएको रकम सम्बन्धित सङ्गठित संस्थालाई दिनु पर्नेछ ।
- (३) उपदफा (१) बमोजिम लिलाम बढाबढ वा बोलपत्रद्वारा ऋणी सङ्गठित संस्थाको सम्पत्ति लिलाम बिक्री भएमा वा त्यसरी लिलाम बिक्री गर्न पटक पटक प्रयास गर्दा पनि बिक्री हुन नसकेमा वा प्राप्त मूल्यमा बिक्री गर्दा कोषको हितमा नभई सो सम्पत्तिको स्वामित्व कोषले आफैले लिने निर्णय भएमा दाखिल खारेज गर्ने अड्डाले त्यसरी लिलाम बिक्रीबाट लिने व्यक्ति वा कोषको नाममा सो सम्पत्ति दाखिल खारेज गरिदिनु पर्नेछ ।

३६. सम्भौताको म्याद समाप्त हुनु अगावै ऋण दिएको रकमको फिर्ता भुक्तानी माग गर्ने अधिकार :

सम्भौता वा करार वा अन्य लिखतमा जुनसुकै कुरा लेखिएको भए तापनि कोषले देहायको अवस्थामा सम्भौताको म्याद समाप्त हुनु अगावै लिखित सूचना दिई ऋणी सङ्गठित संस्थासंग आफूले लिनुपर्ने रकमको फिर्ता भुक्तानी माग्न सक्नेछ :-

- (क) ऋणी सङ्गठित संस्थाले ऋणको लागि दिएको दरखास्तमा कुनै विषयमा भुट्टा वा भ्रमात्मक विवरण दिएको छ भन्ने समितिलाई लागेमा ।
- (ख) ऋणी सङ्गठित संस्थाले कोषसंग गरेको ऋण सम्भौतामा उल्लेख भएका शर्तहरू पूरा गर्न नसकेमा ।
- (ग) ऋणी सङ्गठित संस्था आफू उपर रहेको ऋण सापटी वा पेशकी चुक्ता गर्न असमर्थ छ भन्ने कुरा समितिलाई लागेमा ।

परिच्छेद - ६

कोषको लेखा, जगडा कोष र लाभांश

३७. कोषको लेखा :

- (१) कोषले आफ्नो हिसाब किताबको लेखा नेपालीमा रीतपूर्वक खडा गरी राख्नु पर्नेछ । कोषले आफ्नो सुविधाको लागि नेपाली साथै अंग्रेजी भाषामा पनि लेखा राख्न सक्नेछ । तर सो बमोजिम दुई वटा लेखा राखिएकोमा नेपालीमा राखिएको लेखा नै आधिकारीक लेखा मानिनेछ ।

- (२) उपदफा (१) बमोजिम राखिने लेखामा कोषको काम कारवाहीको वास्तविक स्थिति यथार्थ थाहा हुने गरी कोषले गरेको लगानी, दिए लिएको ऋण तथा आर्थिक कारोबार, प्रत्येक आम्दानी खर्चको व्यहोरा, मालसामानहरूको खरीद बिक्री र कोषको जायजेथा र दायित्वको विस्तृत विवरण स्पष्ट रूपमा खोली लेखिएको हुनु पर्नेछ ।
- (३) उपदफा (२) मा जुनसुकै कुरा लेखिएको भए तापनि कोषले सञ्चालन गरेको लगानीकर्ता हिसाब योजना र नागरिक एकाङ्क योजनाको लेखा छुट्टा-छुट्टै राख्नु पर्नेछ ।
- (४) नेपाल सरकारले स्वीकृति दिएकोमा बाहेक यस दफा बमोजिमको लेखा कोषको कार्यालयमा बाहेक अन्यत्र राख्न पाईने छैन र सञ्चालकले सो लेखा निरीक्षण गर्न चाहेमा जहिलेसुकै पनि निरीक्षण गर्न सक्नेछ ।
- (५) समितिले तोकिदिएको रकम बाहेक कोषको अरू नगद मौज्दात वाणिज्य बैंक भएको ठाउँमा कुनै वाणिज्य बैंकमा नै राख्नु पर्नेछ ।
- (६) कोषले प्रत्येक तीन-तीन महिनामा आफ्नो शाखाहरूबाट हिसाबको फांटवारी मगाई अध्यावधिक गरी राख्नु पर्नेछ ।

३८. वासलात र लाभ हानीको हरहिसाब :

कोषले आर्थिक वर्ष समाप्त भएको तीन महिनाभित्र आफ्नो वासलात र लाभ हानीको हरहिसाब तयार गरी त्यसमा कोषको कार्यकारी निर्देशक, मुख्य लेखापाल र कम्तिमा दुई जना सञ्चालकहरूको सहीछाप समेत गराई त्यस्तो वासलात र लाभ हानीको हर-हिसाब नेपाल सरकार समक्ष पेश गर्नु पर्नेछ ।

३९. लेखापरीक्षण :

कोषको लेखापरीक्षण महालेखापरीक्षक वा निजले तोकेको लेखापरीक्षकद्वारा हुनेछ ।

४०. जगेडा कोष :

कोषले आफ्नो पूंजी र सेवाबाट आर्जन गरेको खूद मुनाफाबाट प्रत्येक वर्ष कम्तिमा बीस प्रतिशत रकम छुट्याई एउटा जगेडा कोष स्थापना गर्नु पर्नेछ ।

४१. लाभांशको वितरण :

कोषले आर्जन गरेको खूद मुनाफाबाट कोषको प्रारम्भिक तथा अघिल्लो वर्षको कुनै नोक्सानी भए सो पूर्ति गरेपछि र दफा ४० बमोजिमको रकम जगेडा कोषमा सारेपछि मात्र शेयरवालाहरूलाई लाभांश वितरण गर्न सकिनेछ ।

परिच्छेद - ७

विविध

४२. कर्मचारीको व्यवस्था :

- (१) कोषको दैनिक कार्य सञ्चालनको लागि नेपाल सरकारले एकजना कार्यकारी निर्देशक नियुक्त गर्न सक्नेछ ।
- (२) कार्यकारी निर्देशकको कार्यावधि पाँच वर्षको हुनेछ । नेपाल सरकारले निजको कार्यावधि पुनः पाँच वर्षको लागि थप गर्न सक्नेछ ।
- (३) कोषको काम कारोबार सुचारू रूपले सञ्चालन गर्नको लागि समितिले आवश्यकता अनुसार सल्लाहकार, अधिकृत र कर्मचारीहरू नियुक्त गर्न सक्नेछ ।
- (४) उपदफा (१) र (२) बमोजिम नियुक्त कार्यकारी निर्देशक, सल्लाहकार, अधिकृत र कर्मचारीहरूको पारिश्रमिक, सुविधा तथा सेवाका अन्य शर्तहरू तोकिएबमोजिम हुनेछ ।

४३. प्राविधिक उप-समिति :

- (१) कोषको कार्य सुचारू रूपले सञ्चालन गर्न र नागरिक एकाङ्क योजना तथा लगानीकर्ता हिसाब योजनाको दक्ष व्यवस्थापनको लागि समितिले आवश्यकता अनुसार विभिन्न प्राविधिक उप-समितिहरू गठन गर्न सक्नेछ ।
- (२) उपदफा (१) बमोजिम गठित उप-समितिहरूको काम, कर्तव्य र अधिकार तोकिए बमोजिम हुनेछ ।

❖ ४३क. कोषले ट्रष्टी तोक्न सक्ने :

- (१) यस ऐन बमोजिम बचतकर्ता र लगानीकर्ताहरूबाट कोषले संकलन गरी जम्मा गरेको पूंजी कोषलाई सम्बन्धित योजनाको शर्त अनुसार लगानी प्रवन्ध गर्न वा तत्सम्बन्धमा अन्य कुनै संगठित संस्थासंग भएको सम्झौता बमोजिमको दायित्व पूरा गर्नको लागि कोषले आफूलाई प्राप्त अधिकार र जिम्मेवारी बहन गर्न पाउने गरी कोषको समिति, उप-समिति वा त्यस्तो समिति वा उप-समितिको सदस्य वा कोषको कुनै अधिकृत कर्मचारीलाई ट्रष्टीको रूपमा काम गर्न पाउने गरी तोक्न सक्नेछ ।
- (२) उपदफा (१) बमोजिम कोषले तोकेको ट्रष्टीको काम, कर्तव्यहरू तोकिएबमोजिम हुनेछ ।

❖ नागरिक लगानी कोष (पहिलो संशोधन) ऐन, २०५४ द्वारा थप ।

४४. शपथ लिनु पर्ने :

कोषको प्रत्येक सञ्चालक, कार्यकारी निर्देशक, सल्लाहकार, प्राविधिक उप-समितिका सदस्यहरू र अधिकृत तथा कर्मचारीहरूले आफ्नो पदमा बहाल हुनुभन्दा अगावै तोकिए बमोजिम शपथ लिनु पर्नेछ ।

४५. समितिलाई मुलतवी राख्न सक्ने नेपाल सरकारको अधिकार :

- (१) समितिले यस ऐन बमोजिम गर्नुपर्ने काम गर्न नसकेमा नेपाल सरकारले नेपाल राजपत्रमा सूचना प्रकाशित गरी बढीमा एक वर्षसम्म समितिलाई मुलतवी राख्न सक्नेछ ।
- (२) उपदफा (१) बमोजिम समितिलाई मुलतवी राखिएमा सो समितिले यस ऐन बमोजिम गर्नुपर्ने सम्पूर्ण काम तथा कारोबार सञ्चालन गर्न नेपाल सरकारले कुनै व्यक्ति, व्यक्तिहरूको समिति वा संस्थालाई मुकरर गर्न सक्नेछ ।
- (३) उपदफा (२) बमोजिम समितिको काम तथा कारोबार सञ्चालन गर्न मुकरर भएका व्यक्ति, व्यक्तिहरूको समिति वा संस्थाले यो ऐन र यस ऐन अन्तर्गत बनेको विनियमहरू बमोजिम गरेको सम्पूर्ण काम तथा कारोबार यस ऐन बमोजिम गठन भएको समितिले गरे सरह मान्य हुनेछ ।

४६. नेपाल सरकारसंग सम्पर्क :

कोषले नेपाल सरकारसंग सम्पर्क राख्दा अर्थ मन्त्रालयमार्फत् राख्नु पर्नेछ ।

४७. वार्षिक प्रतिवेदन :

समितिले आर्थिक वर्ष समाप्त भएको नौ महिनाभित्र लेखापरीक्षकको प्रतिवेदन र कोषको काम तथा कारोबारसंग सम्बन्धित कुराको प्रतिवेदन नेपाल सरकार समक्ष पेश गर्नु पर्नेछ ।

४८. नेपाल सरकारले आदेश वा निर्देशन दिन सक्ने :

नेपाल सरकारले देशको मुद्रा तथा पूँजीबजारको स्थिति र लगानीकर्ताको हितलाई ध्यानमा राखी आवश्यक आदेश वा निर्देशन दिन सक्नेछ र त्यस्तो आदेश वा निर्देशनको पालना गर्नु कोषको कर्तव्य हुनेछ ।

४९. नेपाल राष्ट्र बैंकले आदेश वा निर्देशन दिन सक्ने :

नेपाल राष्ट्र बैंकले देशको मौद्रिक स्थितिलाई ध्यानमा राखी कोषको प्रभावकारिता बढाउने उद्देश्यले कोषलाई समय समयमा आवश्यक आदेश वा निर्देशन दिन सक्नेछ । त्यस्तो आदेश वा निर्देशनको पालना गर्नु कोषको कर्तव्य हुनेछ ।

५०. निरीक्षण तथा जाँचबुझ :

- (१) नेपाल सरकारले कोषको काम तथा कारोबारको जाँचबुझ गर्न निरीक्षक नियुक्त गर्न सक्नेछ ।
- (२) उपदफा (१) अन्तर्गत नियुक्त भएको निरीक्षकले कोषमा रहेको सबै खाताहरू र कागजपत्र जाँचन सक्नेछ ।
- (३) यस दफा अन्तर्गत नियुक्त भएको निरीक्षकले नेपाल सरकार समक्ष निरीक्षण प्रतिवेदन पेश गर्नु पर्नेछ ।

५१. आयकर ऐन, २०५८ बाट संशोधन गरिएको ।

५२. कोषको विशेष अधिकार :

यो ऐन बमोजिम कोषले प्रदान गर्ने लगानी, नागरिक एकाङ्क योजना तथा लगानीकर्ता हिसाब योजना अन्तर्गतको वचतकोष, लगानी प्रवन्ध तथा अन्य सेवाहरूको शर्तहरू तोक्ने र सो मा लिने कमिशन, सेवा शुल्क र दस्तुरहरू कोषले तोक्न सक्नेछ ।

५३. कोषको ऋण लगानीको सुरक्षा :

प्रचलित कानूनमा जुनसुकै कुरा लेखिएको भए तापनि कोषले कर्जा लगानी गरेको कुनै सङ्गठित संस्था विघटन भएमा त्यस्तो सङ्गठित संस्थाको जायजथामा सबभन्दा पहिलो हकदावी कोषको रहनेछ ।

५४. गोप्यता कायम राख्नुपर्ने :

- (१) प्रचलित कानूनमा जुनसुकै कुरा लेखिएको भए तापनि कोष र ग्राहकहरूको सम्बन्ध तथा कोषको कारोबार वा लेखाको विवरण सरोकारवाला बाहेक अरु कसैलाई दिइने छैन ।
- (२) उपदफा (१) मा जुनसुकै कुरा लेखिएको भए तापनि कुनै मुद्दा मामिला वा अन्य कानूनी कारवाहीको सिलसिलामा अदालत, लेखापरीक्षणको सिलसिलामा लेखापरीक्षक वा निरीक्षणको सिलसिलामा खटी आएका निरीक्षकलाई निरीक्षण गर्न दिएकोमा कोषको कारोबार वा लेखाको गोपनियता भङ्ग गरेको मानिने छैन ।
- (३) कोषको कारोबार वा लेखाको निरीक्षण गर्दा अदालत, लेखा परीक्षक वा अरु कसैले पनि कोषको कारोबार वा लेखाको गोपनियता भङ्ग गर्न हुँदैन ।

५५. कोषको विघटन हुन सक्ने :

देहायका अवस्थामा कोष विघटन हुन सक्नेछ :-

- (क) नागरिक एकाङ्क योजना अन्तर्गत एकाङ्कवालालाई र लगानीकर्ता हिसाब योजना अन्तर्गत लगानीकर्तालाई फिर्ता गर्नुपर्ने रकम फिर्ता गर्न, तिर्नुपर्ने अन्य ऋण तिर्न वा यो ऐन बमोजिम काम गर्न कोष असमर्थ छ भन्ने नेपाल सरकारलाई लागेमा ।
- (ख) कुनै मनासिव कारणबाट कोषलाई खारेज गर्ने गरी नेपाल सरकारले निर्णय गरेमा ।

५६. लिक्विडेटरको नियुक्ति :

- (१) दफा ५५ बमोजिम कोष विघटन हुने भएमा नेपाल सरकारले लिक्विडेटर नियुक्ति गर्नेछ ।
- (२) उपदफा (१) बमोजिम नियुक्ति भएको लिक्विडेटरको कर्तव्य र अधिकार कम्पनी ऐन, २०२१ अन्तर्गतको सरकारी लिक्विडेटरको सरह हुनेछ ।
- (३) लिक्विडेटरलाई नेपाल सरकारले तोकिएको पारिश्रमिक वा भत्ता कोषबाट प्राप्त हुनेछ ।

५७. दायित्व भुक्तानी गर्ने प्राथमिकताको क्रम :

कोष विघटन गर्दा निम्नलिखित प्राथमिकताको आधारमा दायित्वको भुक्तानी दिनु पर्नेछ :-

- (क) विघटन गर्दा लागेको खर्च,

- (ख) कोषका कर्मचारी वा कामदारले पाउनु पर्ने पारिश्रमिक तथा अन्य बांकी रकम,
- (ग) लगानीकर्ता हिसाब योजना, नागरिक एकाङ्क योजना र समूहगत बचत परियोजनाको रकम,
- (घ) ऋण रकम, र
- (ङ) नेपाल सरकारलाई तिर्नुपर्ने रकम ।

५८. दण्ड सजाय :

- (१) यो ऐन अन्तर्गत कोषले गरेको लगानी वा प्रदान गरेको कर्जा वा अन्य कुनै सुविधाको निमित्त कोषलाई उपलब्ध गराएको कुनै विवरण वा प्रमाण-पत्र वा धितो राखिएको कुनै रसिद वा अरू कुनै कागजातमा कसैले जानी-जानी भुट्टा ब्यहोरा पारेमा वा पार्न लगाएमा त्यसबाट कोषलाई कुनै हानी नोक्सानी भएमा सो रकम बराबर बिगो भराई त्यस्तो व्यक्तिलाई पाँच हजार रूपैयाँसम्म जरिवाना वा एक वर्षसम्म कैद वा दुबै सजाय हुनेछ ।
- (२) कसैले दफा ५४ विपरीत गोप्यता भङ्ग गरेमा निजलाई तीन हजार रूपैयाँसम्म जरिवाना वा तीन महिनासम्म कैद वा दुबै सजाय हुनेछ ।
- (३) कसैले दफा ५० अन्तर्गत नियुक्त भएको निरीक्षकलाई निजको काममा बाधा विरोध गरेमा वा निजले जाँचन चाहेको लेखा वा कागजपत्र कुनै मनासिब कारण बिना जाँचन नदिएमा त्यस्तो व्यक्तिलाई दुई हजार रूपैयाँसम्म जरिवाना वा दुई महिनासम्म कैद वा दुबै सजाय हुनेछ ।
- (४) कसैले कोषको लिखित स्वीकृत नलिई कुनै विवरण-पत्र वा विज्ञापनमा कोषको नाम प्रयोग गरेमा निजलाई एक हजार रूपैयाँसम्म जरिवाना वा एक महिनासम्म कैद वा दुबै सजाय हुनेछ ।

५९. विनियम बनाउने अधिकार :

कोषले यो ऐनको अधीनमा रही आफ्नो आन्तरिक काम कारवाही सुब्यवस्थित गर्नको लागि नेपाल सरकारको स्वीकृति लिई आवश्यक विनियमहरू बनाउन सक्नेछ ।